



FIL-QORTI KRIMINALI

Onor. Imħallef Dr. Aaron M. Bugeja M.A. (Law), LL.D. (melit)

Illum 21 t'April 2023

Att t'akkuża numru 20 tal-2021 fl-ismijiet :

**Ir-Repubblika ta' Malta
vs.
Davide BONANNO**

Il-Qorti,

Rat l-Att tal-Akkuza numru 20 tas-sena 2021 kontra l-akkużat Davide BONANNO li bih huwa ġie akkużat talli:

L-Avukat Ġenerali, f'isem ir-Repubblika ta' Malta, jgħid:

**L-EWWEL (1) KAP
*Assoċjazzjoni għall-Bejgħ u Traffikar ta' Cannabis***

Il-fatti :

Illi nhar l-ewwel (1) ta' Ottubru tas-sena elfejn u tmintax (2018) u/jew fil-ġranet u/jew ġimgħat ta' qabel din id-data, **Davide Bonanno** (minn hawn 'il quddiem f'dan l-Att ta' Akkuża msejjaħ "l-akkużat") iddeċieda illi jibda **jassoċja ruħu ma' xi persuna jew persuni oħra sabiex jbiegħ jew jittraffika medicina (pjanta tal-Cannabis Grass kollha jew biċċa minnha) gewwa l-Gżejjer Maltin;**

Illi l-akkużat **Davide Bonanno**, ta' nazzjonalita' Taljana, kien jgħix u jaħdem Malta. Fiż-żmien li fih l-akkużat kien hawn Malta huwa ntebaħ li d-droga ġġib prezz tajjeb ħafna f'Malta, u għalhekk huwa ddecieda li jibda negozju llegali li jħalli ferm aktar qliegħ mill-impjieġ leġittimu tiegħu, u ċioe' negozju ta' bejgħ u traffikar ta' droga *Cannabis* għal ġewwa Malta. Matul l-investigazzjonijiet tal-Pulizija mmexxija mill-Ispettur Jonathan Cassar fit-2 ta' Ottubru 2018 irriżulta illi żewġ individwi ta' nazzjonalita' Taljana Danilo D'Agostina u Salvatore L'Episcopo kienu involontarjament (stante illi ma kienux konsapevoli tal-kontenut illeċitu tal-merkanzija) għenu lill-akkużat sabiex tiddaħħal merkanzija ġewwa garaxx sitwat f'Tas-Sliema, f'liema merkanzija li kellha s-sura ta' pallet mgeżwra bi plastic iswed irriżulta li kien hemm id-droga *Cannabis*;

Illi kif se jiġi spjegat, in eżekuzzjoni ta' dan il-pjan, l-akkużat assoċja ruħu ma' terzi persuni injoti sabiex ibiegħ u jittraffika d-droga *Cannabis Grass*, kollha jew biċċa minnha, u dan billi daħal fi ftiehem ma' terzi fejn permezz tiegħu assigura li d-droga *Cannabis* li kienet provenjenti minn Sqallija, tiġi mgeżwra b'tape iswed u tiġi indirizzata lil ċertu 'Giovanni Musumeci' bl-indirizz 'Triq Matthew Pulis, 24, Tas-Sliema Malta' u indikata bħala 'Merce Alimentare'. Din id-droga mgeżwra kienet permezz ta' dan il-ftiehem intiża li tkun ġewwa Trailer sabiex mal-wasla tagħha f'Malta minn Sqallija tintbghat mill-lokalita' tas-Siggiewi għal Tas-Sliema, f'liema destinazzjoni l-akkużat kien qiegħed jistenna d-droga u eventwalment iffirma għall-merkanzija malli din waslet;

Illi b'mod tempestiv, il-Pulizija ta' Malta irċiviet informazzjoni li ġewwa Trailer bin-numru 1057, li kien proprjeta' tas-soċjeta' kummerċjali 'Agritrans Logistics Ltd' (li tispeċjalizza fi trasport) ġewwa Triq S. Borg Olivier, Siġġiewi kien hemm merkanzija li kienet tikkontjeni sustanza suspettata droga. Għaldaqstant, il-Pulizija rrikorriet fuq il-post fejn tkellmet mad-direttur tal-kumpanija tat-trasport Anthony Schembri u ġie kkonfermat li l-merkanzija in kwistjoni li kienet 'pallet' imgeżwer b'tape iswed indirizzata lil ċertu Musumeci Giovanni, Triq Matthew Pulis, 24, Tas-Sliema, Malta u indikat bħala 'Merce Alimentare' (jiġifieri merkanzija tal-prodotti tal-ikel) kienet effettivament tikkontjeni droga. Kien għalhekk li l-Pulizija kisbet l-awtorizzazzjoni mingħand il-Maġistrat tal-Għassa sabiex issir konsenja kontrollata tal-imsemmi *pallet*, liema talba ġiet milqugħa bil-preżenza tal-Pulizija. Id-Direttur tal-kumpanija Agritrans Logistics Ltd jispjega kif beda jirċievi telefonati fejn beda jintalab li tali pakkett jiġi konsenjat mill-aktar fis possibbli u għaldaqstant, Uffiċjal tal-Pulizija PC 1494 Andre' Grech rikeb mas-sid tal-vann li kien sejjer fid-direzzjoni ta' Triq Matthew Pulis, Sliema fejn fuq il-lant deher persuna liebes flokk aħmar iwaqqaf l-imsemmi vann, liema persuna irriżulta li kien l-akkużat,

Davide Bonanno. Mill-provi prodotti jirriżulta illi l-akkużat kien l-istess persuna illi għamel l-ordni tal-merkanzija, li ffirmat fuq l-istess merkanzija meta din waslet u li b'hekk ikkonferma li hu kien is-sid tal-merkanzija in kwistjoni.

Illi sussegwentement wara ġie stabbilit li din il-konsenja kontrollata kienet tikkonsisti f'madwar ħamsa u għoxrin (25) kilogrammi tas-sustanza 'Cannabis Grass'. Wara tfittxija li saret fuq il-persuna tal-akkużat, ġew elevati *mobile phone* u riċevuta tal-konsenja u dan wara li l-akkużat iffirma fuq l-merkanzija li kienet waslet fuq il-lant ċioe' fi Triq Matthew Pulis, Tas-Sliema. Jirriżulta illi l-akkużat kien qiegħed appożitament jistenna l-miġja tal-merkanzija, ossia tad-droga in kwistjoni, tant illi malli din waslet, l-akkużat iffirma fuq ir-riċevuta tal-konsenja. Għal dan il-għan, kienu saru diversi telefonati mad-Direttur tal-kumpanija Agritrans Logistic Limited sabiex din il-merkanzija tiġi konsenjata mill-aktar fis possibbli. Inltre, mid-data estratta mit-telefon ċellulari tal-akkużat **Davide Bonanno** ġie kkonfermat illi l-istess akkużat assoċja ruħu ma' terzi persuni sabiex il-pallet kontenenti d-droga *Cannabis Grass* provenjenti minn Sqallija, l-Italja tiġi ttrafikata hawn Malta u dan bix-xjenza proprja tal-istess akkużat illi ordna l-merkanzija, stenna l-miġja tagħha fuq il-post, għaraf u waqqaf il-vann li minnha kienet qed issir il-*controlled delivery* u li fiha kien hemm il-merkanzija u finalment iffirma r-riċevuta tal-istess merkanzija;

Illi minn stħarriġ li sar mill-espert forensiku nominat mill-Maġistrat Inkwirenti irriżulta illi s-sustanza suspettata droga li kienet ġiet misjuba fil-preżenza tal-akkużat mill-Pulizija u Uffiċjali oħra kienet tikkonsisti fid-droga "*Cannabis Grass*", u ċioe' l-pjanta Cannabis kollha jew bicca minnha, f'ammont nett totali ta' 25 kilogramm b'purita' ta' ċirka 7%;

Illi l-prezz li din id-droga ġgħib fis-suq Malti skont in-*National Report on the Drug Situation in Malta 2017* huwa ta' bejn ċirka mitejn u ħamsin elf Ewro (€250,000) u seba' mitt elf Ewro (€700,000).

Illi d-droga *Cannabis* hija msemmija fit-Taqsima I tal-Ewwel Skeda li tinsab mal-Ordinanza dwar il-Mediċini Perikolużi, Kapitolu 101, tal-Liġijiet ta' Malta.

Il-konsegwenzi :

Illi b'għemilu, l-akkużat **Davide Bonanno** sar ħati talli nhar l-ewwel (1) ta' Ottubru tas-sena elfejn u tmintax (2018) u/jew fil-ġranet u/jew ġimgħat ta' qabel din id-data, assoċja ruħu ma' xi persuna jew persuni oħra f'Malta jew barra minn Malta sabiex jbiegħ jew jittraffika mediċina (pjanta tal-

Cannabis Grass kollha jew biċċa minnha) kontra d-disposizzjonijiet tal-Ordinanza dwar il-Mediċini Perikolużi, Kap. 101 tal-Liġijiet ta' Malta jew ippromwova, ikkostitwixxa, organizza jew ffinanzja din l-assoċjazzjoni;

L-akkuża :

Għaldaqstant l-Avukat Ġenerali f'isem ir-Repubblika ta' Malta, fl-isfond tal-fatti, ċirkostanzi, lok u żminijiet aktar il-fuq imsemmija f'dan l-att t'akkuża, jakkuża lill-imsemmi **Daive Bonnano**, ħati talli nhar l-ewwel (1) ta' Ottubru tas-sena elfejn u tmintax (2018) u/jew fil-ġranet u/jew ġimgħat ta' qabel din id-data, **assoċja ruġu ma' xi persuna jew persuni oħra f'Malta jew barra minn dawn il-Gzejjer sabiex ibiegħ jew ittraffika f'dawn il-Gzejjer mediċina (pjanta tal-Cannabis Grass kollha jew biċċa minnha) kontra d-disposizzjonijiet tal-Ordinanza dwar il-Mediċini Perikolużi, Kap. 101 tal-Liġijiet ta' Malta, jew ippromwova, ikkostitwixxa, organizza jew iffinanzja din l-assoċjazzjoni.**

Il-piena mitluba :

Konsegwentement l-Avukat Ġenerali jitlob illi jingħamel skont il-Liġi kontra l-imsemmi akkużat **Daive Bonnano**, u li jiġi kkundannat għal piena ta' prigunerija għal għomru u multa ta' mhux inqas minn elfejn tlett mija disgħa u għoxrin ewro u sebgħa u tletin ċentezmu (€2,329.37) iżda mhux iżjed minn mija u sittax—il elf erba' mija tmienja u sittin Euro u sebgħa u sittin ċentezmu (€116,468.67), u l-konfiska favur il-Gvern ta' Malta tal-oġġetti kollha li dwarhom sar ir-reat, u l-konfiska favur il-Gvern ta' Malta ta' kull flejjes jew propjeta' mobbli u immobbli oħra tal-persuna hekk misjuba ħatja, skond dak li hemm u jintqal fl-artikoli 2, 8(d)(e), 9, 10(1), 12, 15A, 22(1)(a)(f)(1A)(1B)(2)(a)(i)(3A)(a)(b)(c)(d)(7), 22A, 24A, u 26 ta' l-Ordinanza dwar il-Mediċini Perikolużi, Kapitolu 101 tal-Liġijiet ta' Malta u r-regoli 4 u 9 tar-Regoli ta' l-1939 dwar il-Kontroll Intern ta' Mediċini Perikolużi (Avviż Legali 292/1939) kif sussegwentement emendati, u fl-artikoli 17, 23, 23A, 23B, 23Ċ, 31 u 533 tal-Kodiċi Kriminali, Kapitolu 9 tal-Liġijiet ta' Malta, jew għal kull piena oħra li tista' skond il-Liġi tingħata għall-ħtija tal-imsemmija akkużat.

IT-TIENI (2) KAP

Importazzjoni ta' Cannabis Grass

Il-fatti :

Illi fil-kuntest taċ-ċirkostanzi u żmien imsemmi fl-Ewwel Kap ta' dan l-Att ta' Akkuża, u ċioe' nhar l-ewwel (1) ta' Ottubru tas-sena elfejn u tmintax (2018) u/jew fil-ġranet u/jew ġimgħat ta' qabel din id-data, l-akkużat **Davide Bonanno**, importa klandestinament jew ġiegħel li tiġi importata jew għamel xi haġa sabiex tiġi importata medicina perikoluża (*Cannabis Grass*) f'Malta;

Illi, fil-fatt, in eżekuzzjoni ta' dan il-pjan, l-akkużat assigura li d-droga *Cannabis* tiġi importata minn Sqallija, fl-Italja ġewwa l-gzejjer Maltin u li din tiġi mgeżwra bi plastic iswed b'karta mwaħħla bl-isem ta' 'Giovanni Musumeci Malta'. Din id-droga kellha tingieb minn Sqallija għal ġewwa Malta mis-soċjeta' tal-ġarr tal-merkanzija Agritrans Logistics Limited, li, mingħajr ma kienet taf li kienet droga, niżżlet il-merkanzija ta' l-akkużat **Davide Bonanno** minn Sqallija għal ġewwa l-garaxx tagħha fi Triq S. Borg Olivier, is-Siġġiewi, ġewwa Trailer bin-numru 1057, sabiex imbagħad tiġi debitament konsenjata lill-istess **Davide Bonanno** fl-indirizz indikat minnu ġewwa Tas-Sliema. Kien għalhekk illi l-akkużat wara li ddeċieda li jimporta klandestinament jew ġiegħel li tiġi importata d-droga *Cannabis Grass* f'Malta, assigura li din il-merkanzija importata f'Malta minn Sqallija tiġi konsenjata fl-indirizz Triq Matthew Pulis, Tas-Sliema, Malta, f'liema destinazzjoni huwa kien qiegħed jistenna din id-droga;

Illi l-Pulizija ta' Malta kellha informazzjoni li ġewwa Trailer bin-numru 1057, proprjeta' ta' 'Agritrans Logistics Ltd' ġewwa Triq S. Borg Olivier, Siġġiewi kien hemm merkanzija li kienet tikkontjeni sustanza suspettata droga. Jirriżulta illi din id-droga kienet provenjenti minn Catania, Sqallija, u tniżżlet Malta mill-kumpanija tat-trasport imsemmija. Jirriżulta wkoll li din id-droga kienet ġiet importata ġewwa Malta fid-29 ta' Settembru 2018, voldieri jumejn biss qabel il-ġurnata li fiha ġiet eżegwita l-konsenja kontrollata tad-droga in kwistjoni. Kien għalhekk li l-Pulizija rrikorriet fuq il-post fejn tkellmet mad-Direttur tal-kumpanija u ġie kkonfermat li l-merkanzija in kwistjoni li kienet 'pallet' imgeżwer b'tape iswed indirizzat lil ċertu Musumeci Giovanni, Triq Matthew Pulis, 24, Tas-Sliema, Malta u indikat bħala 'Merce Alimentare' (jiġifieri merkanzija tal-prodotti tal-ikel) kienet effettivament tikkontjeni droga, liema merkanzija kienet ġiet iffirmata mill-akkużat;

Illi għaldaqstant, il-Pulizija kisbet l-awtorizzazzjoni mingħand il-Maġistrat tal-Għassa sabiex issir konsenja kontrollata tal-imsemmi *pallet*, liema talba ġiet milqugħa bil-preżenza tal-Pulizija. Id-Direttur tal-kumpanija beda jirċievi telefonati fejn beda jintalab li tali pakkett jiġi konsenjat mill-aktar fis possibbli u għaldaqstant, Uffiċjal tal-Pulizija **PC 1494 Andre' Grech** rikeb mas-sid tal-vann li kien miexi fid-direzzjoni ta' Triq Matthew

Pulis, Sliema fejn fuq il-lant deher persuna liebes flokk aħmar iwaqqaf l-imsemmi vann, liema persuna irriżulta li kien l-akkużat, **Davide Bonanno**. Ġie stabbilit li din il-konsenja kontrollata kienet tikkonsisti f'madwar ħamsa u għoxrin (25) kilogrammi tas-sustanza 'Cannabis Grass'. Wara tfittxija li saret fuq il-persuna tal-akkużat, ġew elevati *mobile phone* żgħir iswed u riċevuta tal-konsenja;

Illi minn sħarriġ li sar mill-espert forensiku nominat mill-Maġistrat Inkwirenti irriżulta illi s-sustanza suspettata droga li kienet ġiet misjuba fil-preżenza tal-akkużat mill-Pulizija u Uffiċjali oħra kienet tikkonsisti fid-droga "*Cannabis Grass*", u cioè' l-pjanta Cannabis kollha jew bicca minnha, f'ammont nett totali ta' 25 kilogramm b'purita' ta' ċirka 7%;

Illi l-prezz li din id-droga ġġib fis-suq Malti skont in-*National Report on the Drug Situation in Malta 2017* huwa ta' bejn ċirka mitejn u ħamsin elf Ewro (€250,000) u seba' mitt elf Ewro (€700,000);

Illi d-droga *cannabis* hija msemmija fit-Taqsima I ta' l-Ewwel Skeda li tinsab ma' l-Ordinanza dwar il-Medicini Perikolużi, Kapitolu 101 tal-Liġijiet ta' Malta;

Illi l-akkużat **Davide Bonanno** ma kienx fil-pussess ta' awtorizzazzjoni jew liċenzja maħruġa bil-Liġi li tippermettilu li jkollu fil-pussess tiegħu din is-sustanza perikoluża.

Il-konsegwenzi :

Illi b'għemilu, l-akkużat **Davide Bonanno** sar ħati talli nhar l-ewwel (1) ta' Ottubru tas-sena elfejn u tmintax (2018) u/jew fil-ġranet u/jew ġimgħat ta' qabel din id-data, importa jew ġiegħel li tiġi importata jew għamel xi ħaġa sabiex tista' tiġi mportata medicina perikoluża (il-pjanta Cannabis Grass kollha jew bicca minnha) f'Malta bi ksur tad-disposizzjonijiet ta' l-Ordinanza dwar il-Medicini Perikolużi, Kap 101 tal-Liġijiet ta' Malta, u dan meta ma kellux liċenzja jew awtorizzazzjoni maħruġa taħt l-imsemmija Ordinanza li tawtorizza l-importazzjoni ta' dak l-oġġett.

L-akkuża :

Għaldaqstant l-Avukat Ġenerali, f'isem ir-Repubblika ta' Malta, jakkuża lill-imsemmi akkużat **Davide Bonanno**, ħati talli ta' nhar l-ewwel (1) ta' Ottubru tas-sena elfejn u tmintax (2018) u/jew fil-ġranet u/jew ġimgħat ta' qabel din id-data, **importa jew ġiegħel li tiġi mportata jew għamel xi ħaġa sabiex tista' tiġi mportata medicina perikoluża (il-pjanta Cannabis Grass kollha jew biċċa minnha) f'Malta bi ksur tad-disposizzjonijiet ta' l-Ordinanza dwar il-Medicini Perikolużi, Kap 101**

tal-Ligijiet ta' Malta, u dan meta ma kellux liċenzja jew awtorizzazzjoni maħruġa taħt l-imsemmija Ordinanza li tawtorizza l-importazzjoni ta' dak l-oġġett.

Il-piena mitluba :

Konsegwentement l-Avukat Ġenerali jitlob illi jingħamel skond il-Liġi kontra l-imsemmi akkużat **Daive Bonanno**, u illi jiġi kkundannat għal piena ta' prigunerija għal għomru u multa ta' mhux inqas minn elfejn tlett mija disgħa u għoxrin Ewro u sebgħa u tletin ċenteżmu (€2,329.37) iżda mhux iżjed minn mija u sittax-il elf erba' mija tmienja u sittin Euro u sebgħa u sittin ċenteżmu (€116,468.67) kull wieħed, u l-konfiska favur il-Gvern ta' Malta tal-oġġetti kollha li dwarhom sar ir-reat, u l-konfiska favur il-Gvern ta' Malta ta' kull flejjes jew propjeta' mobbli u immobbli oħra tal-persuna hekk misjuba ħatja, skond dak li hemm u jintqal fl-artikoli 2, 8(d)(e), 9, 10(1), 12, 15A, 22(1)(a)(1B)(2)(a)(i)(3A)(a)(b)(c)(d)(7), 22A, 24A, u 26 ta' l-Ordinanza dwar il-Medicini Perikolużi, Kap. 101 tal-Ligijiet ta' Malta, u r-regoli 4 u 9 tar-Regoli ta' l-1939 dwar il-Kontroll Intern ta' Medicini Perikolużi (Avviż Legali 292/1939), u fl-artikoli 17, 23, 23A, 23B, 23Ċ, 31 u 533 tal-Kodici Kriminali, Kap. 9 tal-Ligijiet ta' Malta, jew għal kull piena oħra li tista' skond il-Liġi tingħata għal-htija ta' l-imsemmi akkużat.

IT-TIELET (3) KAP

Pussess aggravat tad-droga Cannabis

Il-fatti :

Illi nhar l-ewwel (1) ta' Ottubru tas-sena elfejn u tmintax (2018), l-akkużat **Daive Bonanno** kien fil-pussess ta' xejn anqas minn ħamsa u għoxrin (25) kilogramm tad-droga **Cannabis Grass**, u dan meta ma kienx fil-pussess ta' awtorizzazzjoni jew liċenzja maħruġa bil-Liġi li tippermettilu li jkollu fil-pussess tiegħu s-sustanza perikoluża **Cannabis Grass**;

Illi, fil-fatt, in eżekuzzjoni ta' dan il-pjan, l-akkużat assigura li jiġi f'pussess ta' ħamsa u għoxrin (25) kilogramm tad-droga **Cannabis Grass** u dan mingħajr ma kien fil-pussess ta' awtorizzazzjoni jew liċenzja maħruġa bil-Liġi li tippermettilu li jkollu fil-pussess tiegħu s-sustanza perikoluża **Cannabis** u dan f'ċirkostanzi li kienu jindikaw illi d-droga kienet intiża biex tiġi traffikata hawn Malta. Għal dan il-għan l-akkużat, fiż-żmien imsemmi fil-Kapi preċedenti ta' din l-Att ta' Akkuża, u ċioe' nhar l-ewwel (1) ta'

Ottubru tas-sena elfejn u tmintax (2018) u/jew fil-ġimgħat ta' qabel din id-data, assigura li d-droga in kwistjoni tiġi importata minn Sqallija, fl-Italja ġewwa l-gzejjer Maltin u assoċja ruħu ma' terzi persuni oħra sabiex d-droga tiġi mgeżwra bi plastic iswed b'karta mwaħħla bl-isem ta' 'Giovanni Musumeci Malta', liema droga mgeżwra kellha tkun mal-wasla tagħha f'Malta, mibgħuta fid-direzzjoni ta' garaxx fi Triq S. Borg Olivier, is-Siġġiewi ġewwa Trailer bin-numru 1057, proprjeta' tas-soċjeta' kummerċjali Agritrans Logistics Limited. Illi din id-droga kienet se tiġi konsenjata fl-indirizz Triq Matthew Pulis, Tas-Sliema, Malta, f'liema destinazzjoni l-akkużat stenna din id-droga u ġie fil-pussess tagħha;

Illi l-Pulizija ta' Malta kellha informazzjoni li ġewwa Trailer bin-numru 1057, proprjeta' ta' 'Agritrans Logistics Ltd' ġewwa Triq S. Borg Olivier, Siġġiewi kien hemm merkanzija li kienet tikkontjeni sustanza suspettata droga. Jirriżulta illi din id-droga kienet provenjenti minn Catania, Sqallija, u tniżżlet Malta mill-kumpanija tat-trasport imsemmija. Jirriżulta wkoll li l-akkużat **Daive Bonanno** ġie fil-pussess tad-droga *Cannabis Grass* nhar l-1 ta' Ottubru 2018, cioè fil-jum tal-konsenja kontrollata tad-droga in kwistjoni;

Illi kien għalhekk li l-Pulizija rrikorriet fuq il-post fejn tkellmet mad-Direttur tal-kumpanija u ġie kkonfermat li l-merkanzija in kwistjoni li kienet 'pallet' imgeżwer b'tape iswed indirizzat lil ċertu Musumeci Giovanni, Triq Matthew Pulis, 24, Tas-Sliema, Malta u indikat bħala 'Merce Alimentare' (jiġifieri merkanzija tal-prodotti tal-ikel) kienet effettivament tikkontjeni droga, liema merkanzija kienet ġiet iffirmata mill-akkużat. Għaldaqstant, il-Pulizija kisbet l-awtorizzazzjoni mingħand il-Maġistrat tal-Għassa sabiex issir konsenja kontrollata tal-imsemmi *pallet*, liema talba ġiet milqugħa bil-preżenza tal-Pulizija. Id-Direttur tal-kumpanija Agritrans Logistics Ltd jispjega kif beda jirċievi telefonati fejn beda jintalab li tali pakkett jiġi konsenjat mill-aktar fis possibbli u għaldaqstant, Uffiċjal tal-Pulizija PC 1494 Andre' Grech rikeb mas-sid tal-vann li kien sejjer fid-direzzjoni ta' Triq Matthew Pulis, Sliema fejn fuq il-lant deher persuna liebes flokk aħmar iwaqqaf l-imsemmi vann, liema persuna irriżulta li kien l-akkużat, **Daive Bonanno**. Mill-provi prodotti jirriżulta illi l-akkużat kien l-istess persuna illi għamel l-ordni tal-merkanzija, li ffirmata fuq l-istess merkanzija meta din waslet u li b'hekk ikkonferma li hu kien is-sid tal-merkanzija in kwistjoni;

Illi sussegwentement wara ġie stabbilit li din il-konsenja kontrollata kienet tikkonsisti f'madwar ħamsa u għoxrin (25) kilogrammi tas-sustanza 'Cannabis Grass'. Wara tfittxija li saret fuq il-persuna tal-akkużat, ġew elevati *mobile phone* u riċevuta tal-konsenja u dan wara li l-akkużat iffirma

fuq l-merkanzija li kienet waslet fuq il-lant cioè' fi Triq Matthew Pulis, Tas-Sliema. Jirriżulta illi l-akkużat kien qiegħed appożitament jistenna l-miġja tal-merkanzija, ossia tad-droga in kwistjoni, tant illi malli din waslet, l-akkużat iffirma fuq ir-riċevuta tal-konsenja. Għal dan il-għan, kienu saru diversi telefonati mad-Direttur tal-kumpanija Agritrans Logistic Limited sabiex din il-merkanzija tiġi konsenjata mill-aktar fis possibbli u b'hekk l-akkużat jiġi fil-pussess tas-sustanza perikoluża *Cannabis Grass* mingħajr awtorizzazzjoni jew liċenzja maħruġa bil-Liġi. Inoltre, mid-data estratta mit-telefon ċellulari tal-akkużat **Davide Bonanno** ġie kkonfermat illi l-istess akkużat assoċja ruħu ma' terzi persuni sabiex il-pallet kontenenti d-droga *Cannabis Grass* provenjenti minn Sqallija, l-Italja tiġi fil-pussess tal-akkużat f'ċirkostanzi li juru li din ma kinitx għall-użu esklussiv tal-akkużat u dan bix-xjenza proprja tiegħu illi ordna l-merkanzija, stenna l-miġja tagħha fuq il-post, għaraf u waqqaf il-vann li minnha kienet qed issir il-*controlled delivery* u li fiha kien hemm il-merkanzija u finalment iffirma r-riċevuta tal-istess merkanzija;

Illi minn sħarriġ li sar mill-espert forensiku nominat mill-Maġistrat Inkwirenti irriżulta illi s-sustanza suspettata droga li kienet ġiet misjuba fil-preżenza tal-akkużat mill-Pulizija u Uffiċjali oħra kienet tikkonsisti fid-droga "*Cannabis Grass*", u cioè' l-pjanta Cannabis kollha jew bicca minnha, f'ammont nett totali ta' 25 kilogramm b'purita' ta' ċirka 7%;

Illi l-prezz li din id-droga ggib fis-suq Malti skont in-National Report on the Drug Situation in Malta 2017 huwa ta' bejn ċirka mitejn u ħamsin elf Ewro (€250,000) u seba' mitt elf Ewro (€700,000);

Illi din is-sustanza perikoluża ma kenitx intiża għall-użu personali tal-akkużat, iżda kif spjegat fil-Kapi preċedenti ta' dan l-Att ta' Akkuża, kienet intiża sabiex tiġi ttraffikata hawn Malta. Minbarra li l-ammont ta' droga involuta u ċ-ċirkostanzi li fihom instabet ċertament li ma jindikawx li d-droga in kwistjoni kienet fil-pussess tal-akkużat għall-użu esklussiv u personali tiegħu, l-akkużat b'għemilu stess u b'*scientia propria* kif ukoll iċ-ċirkostanzi tal-każ jindikaw li din id-droga kienet intiża biex tiġi ttraffikata hawn Malta;

Illi d-droga *Cannabis* hija msemmija fit-Taqsima I ta' l-Ewwel Skeda li tinsab ma' l-Ordinanza dwar il-Mediċini Perikolużi, Kapitolu 101 tal-Liġijiet ta' Malta;

Illi l-akkużat **Davide Bonanno** ma kienx fil-pussess ta' awtorizzazzjoni jew liċenzja maħruġa bil-Liġi li tippermettilu li jkollu fil-pussess tiegħu din is-sustanza perikoluża.

Il-konsegwenzi :

Illi b'għemilu, l-akkużat **Daive Bonanno** sar ħati talli nhar l-ewwel (1) ta' Ottubru tas-sena elfejn u tmintax (2018), **kellu fil-pussess tiegħu l-pjanta Cannabis kollha jew biċċa minnha** meta ma kienx fil-pussess ta' awtorizzazzjoni għall-importazzjoni jew għall-esportazzjoni maħruġ skond id-disposizzjonijiet tat-Taqsima VI ta' l-Ordinanza dwar il-Medicini Perikolużi, Kap. 101 tal-Ligijiet ta' Malta, u meta ma kienx bil-liċenzja jew xort'oħra awtorizzat li jimmanifattura jew iforni d-droga msemmija, u ma kienx b'xi mod ieħor bil-liċenzja mogħtija mill-Ministru responsabbli għad-Dipartiment tas-Saħħa u ma kienx awtorizzat bir-Regoli tal-1939 għall-Kontroll Intern fuq id-Drogi Perikolużi kif sussegwentement emendati jew b'xi awtorita` mogħtija mill-Ministru responsabbli għad-Dipartiment tas-Saħħa li jkollu dik id-droga li ma ġietx fornita lilu għall-użu tiegħu skond riċetta kif provdut fir-Regoli msemmija, u **b'dan illi ċ-ċirkostanzi li fihom instabet din id-droga juru li dak il-pussess ma kienx għall-użu esklussiv tiegħu.**

L-akkuża :

Għaldaqstant l-Avukat Ġenerali, f'isem ir-Repubblika ta' Malta, jakkuża lill-imsemmi **Daive Bonanno** ħati talli fil-ewwel (1) ta' Ottubru tas-sena elfejn u tmintax (2018), **kellu fil-pussess tiegħu l-pjanta Cannabis kollha jew biċċa minnha** meta ma kienx fil-pussess ta' awtorizzazzjoni għall-importazzjoni jew għall-esportazzjoni maħruġ skond id-disposizzjonijiet tat-Taqsima VI ta' l-Ordinanza dwar il-Medicini Perikolużi, Kap. 101 tal-Ligijiet ta' Malta, u meta ma kienx bil-liċenzja jew xort'oħra awtorizzat li jimmanifattura jew iforni d-droga msemmija, u ma kienx b'xi mod ieħor bil-liċenzja mogħtija mill-Ministru responsabbli għad-Dipartiment tas-Saħħa u ma kienx awtorizzat bir-Regoli ta' l-1939 għall-Kontroll Intern fuq id-Drogi Perikolużi kif sussegwentement emendati jew b'xi awtorita` mogħtija mill-Ministru responsabbli għad-Dipartiment tas-Saħħa li jkollu dik id-droga li ma ġietx fornita lilu għall-użu tiegħu skond riċetta kif provdut fir-Regoli msemmija, u **b'dan illi ċ-ċirkostanzi li fihom instabet din id-droga juru li dak il-pussess ma kienx għall-użu esklussiv tiegħu.**

Il-piena mitluba :

Konsegwentement l-Avukat Ġenerali jitlob illi jingħamel skond il-Liġi kontra l-imsemmi akkużat **Daive Bonanno**, u illi jiġi kkundannat għal piena ta' prigunerija għal għomru u multa ta' mhux inqas minn elfejn tlett mija disgħa u għoxrin Ewro u sebgha u tletin ċenteżmu (€2,329.37) iżda mhux iżjed minn mija u sittax-il elf erba' mija tmienja u sittin Euro u sebgha u sittin ċenteżmu (€116,468.67) kull wieħed, u l-konfiska favur il-Gvern ta'

Malta tal-oġġetti kollha li dwarhom sar ir-reat, u l-konfiska favur il-Gvern ta' Malta ta' kull flejjes jew propjeta' mobbli u immobbli oħra tal-persuna hekk misjuba ħatja, skond dak li hemm u jintqal fl-artikoli 2, 8(d)(e), 9, 10(1), 12, 15A, 20, 22(1)(a)(1B)(2)(a)(i)(3A)(a)(b)(c)(d)(7), 22A, 24A, u 26 ta' l-Ordinanza dwar il-Mediċini Perikolużi, Kapitolu 101 tal-Liġijiet ta' Malta, u r-regoli 4 u 9 tar-Regoli ta' l-1939 dwar il-Kontroll Intern ta' Mediċini Perikolużi (Avviż Legali 292/1939) kif sussegwentement emendati, u fl-artikoli 17, 23, 23A, 23B, 23Ċ, 31 u 533 tal-Kodiċi Kriminali, Kapitolu 9 tal-Liġijiet ta' Malta, jew għal kull piena oħra li tista' skond il-Liġi tingħata għall-ħtija ta' l-imsemmi akkużat.

Rat l-atti proċesswali kollha, inklużi l-atti tal-kumpilazzjoni.

Rat il-verdett tal-ġurati tal-lum li bih:

- (a) B'sitt (6) voti favur u tliet (3) voti kontra sabu lil Davide BONANNO **ħati** taħt l-ewwel kap tal-att tal-akkuża;
- (b) B'sitt (6) voti favur u tliet (3) voti kontra sabu lil Davide BONANNO **mhux ħati** taħt it-tieni kap tal-att tal-akkuża;
- (c) B'sitt (6) voti favur u tliet (3) voti kontra sabu lil Davide BONANNO **ħati** taħt it-tielet kap tal-att tal-akkuża.

Għalhekk din il-Qorti, filwaqt li tiddikjara li Davide BONANNO **mhux ħati** tar-reat miġjub fit-tieni kap tal-att t'akkuża ossija mhux ħati li nhar l-ewwel (1) ta' Ottubru tas-sena elfejn u tmintax (2018) u/jew fil-ġranet u/jew ġimgħat ta' qabel din id-data, **importa jew ġiegħel li tiġi importata jew għamel xi ħaġa sabiex tista' tiġi mportata medicina perikoluza** (il-pjanta Cannabis Grass kollha jew bicca minnha) f'Malta bi ksur tad-disposizzjonijiet ta' l-Ordinanza dwar il-Mediċini Perikolużi, Kap 101 tal-Liġijiet ta' Malta, u dan meta ma kellux liċenzja jew awtorizzazzjoni maħruġa taħt l-imsemmija Ordinanza li tawtorizza l-importazzjoni ta' dak l-oġġett u b'hekk tilliberah minn kull ħtija u piena dwaru, mill-banda l-oħra

Tiddikjara għalhekk lil Davide BONANNO **ħati** :

1. Talli nhar l-ewwel (1) ta' Ottubru tas-sena elfejn u tmintax (2018) u/jew fil-ġranet u/jew ġimgħat ta' qabel din id-data, **assocja ruħu ma' xi persuna jew persuni oħra f'Malta jew barra minn Malta**

sabiex jbiegħ jew jittraffika mediċina (pjanta tal-*Cannabis Grass* kollha jew biċċa minnha) kontra d-disposizzjonijiet tal-Ordinanza dwar il-Mediċini Perikolużi, Kap. 101 tal-Ligijiet ta' Malta jew ippromwova, ikkostitwixxa, organizza jew ffinanzja din l-assoċjazzjoni;

u

2. Talli nhar l-ewwel (1) ta' Ottubru tas-sena elfejn u tmintax (2018), **kellu fil-pussess tiegħu l-pjanta *Cannabis* kollha jew biċċa minnha** meta ma kienx fil-pussess ta' awtorizzazzjoni għall-importazzjoni jew għall-esportazzjoni maħruġ skond id-disposizzjonijiet tat-Taqsima VI ta' l-Ordinanza dwar il-Mediċini Perikolużi, Kap. 101 tal-Ligijiet ta' Malta, u meta ma kienx bil-liċenzja jew xort'oħra awtorizzat li jimmanifattura jew iforni d-droga msemmija, u ma kienx b'xi mod ieħor bil-liċenzja mogħtija mill-Ministru responsabbli għad-Dipartiment tas-Saħħa u ma kienx awtorizzat bir-Regoli tal-1939 għall-Kontroll Intern fuq id-Drogi Perikolużi kif sussegwentement emendati jew b'xi awtorita` mogħtija mill-Ministru responsabbli għad-Dipartiment tas-Saħħa li jkollu dik id-droga li ma ġietx fornita lilu għall-użu tiegħu skond riċetta kif provdut fir-Regoli msemmija, u **b'dan illi ċ-ċirkostanzi li fihom instabet din id-droga juru li dak il-pussess ma kienx għall-użu esklussiv tiegħu.**

Qieset is-sottomissjonijiet tal-abbli difensur Dr. Simon Micallef Stafrace li jinsabu kollha reġistrati u senjatament, imma mhux biss, is-segwent:

- a. F'dan il-każ il-ġurati sabu lill-akkużat ħati tar-reati ta' assoċjazzjoni finalizzata għal traffikar ta' droga cannabis u pussess tal-imsemmija droga cannabis f'ċirkostanzi li juru li din ma kienetx għall-użu esklussiv tiegħu;
- b. Li dan is-sejbien ta' ħtija kien in bażi għal vot minimu ta' sitt voti favur u tliet voti kontra, li wasal wara seba' siegħat ta' deliberazzjoni da parti tal-ġurati – fatt li juri li l-ħtija tal-akkużat ma kienetx fatt skontat – anzi kien ċar li perċentwali qawwi tal-ġurati ma kienux konvinti mill-ħtija tal-akkużat;
- c. Li din il-Qorti semgħet ukoll il-fatti ta' dan il-każ fiex kienu jikkonsistu;
- d. Li l-Liġi kienet tippermetti parametri tal-piena u l-fatt innifsu li l-akkużat ma ġiex misjub ħati tar-reat tal-importazzjoni tad-droga cannabis kellu jiġi rifless fil-piena li allura żgur ma kellhiex toqrob lejn il-massimu erogabbli;

- e. Li b'sens ta' lejalta d-Difiża kkonċediet li fl-istess waqt il-piena f'dan il-każ l-anqas ma setgħat tkun lejn il-minimu; iżda ċ-ċirkostanzi tas-sejbien ta' htija kellhom jimmilitaw favur piena li tkun iżjed lejn il-minimu. Żgur hu li piena ta' għoxrin sena priġunerija jew iżjed ma kienetx tkun proporzjonata għall-każ ta' BONANNO u kienet tkun ferm ogħla minn dik li kien haqqu fuq dak it-tip ta' verdett ta' htija meta jitqies li għalkemm l-ammont ta' droga misjub kien sostanzjali mill-banda l-oħra l-perċentwali tal-ingredjent attiv ma kienx.

Qieset dak li qal l-abbli prosekutur Dr. Kevin Valletta u cioe' li:

- a. Anke jekk verdett minimu xorta kien jibqa' verdett ta' htija għar-reati ta' assoċjazzjoni finalizzata għal traffikar ta' droga cannabis u pussess tal-imsemmija droga cannabis f'ċirkostanzi li juru li din ma kienetx għall-użu esklussiv tiegħu;
- b. Il-każistika ta' dawn il-Qrati ma għandhiex preċedenti li jirrigwardaw sejbiet ta' droga cannabis fl-ammonti misjuba f'dan il-każ. L-ammont ta' ħamsa u għoxrin kilogramma cannabis buds kienet waħda konsiderevoli.
- c. Sentenza riċenti mogħtija minn din il-Qorti kif presjeduta kienet **Ir-Repubblika ta' Malta vs. Gaetano Campailla** fejn f'każ ta' importazzjoni u pussess kwalifikat ta' droga cannabis grass fl-ammont ta' madwar disa kilogrammi b'perċentwali ta' 22% tal-ingredjent attiv THC, wara li Campailla kien għamel ftehim fuq is-sentenza li kellha tiġi mogħtija lillu u ammetta l-akkużi miġjuba kontra tiegħu, huwa kien ġie kundannat għall-piena ta' erbatax il-sena priġunerija u multa ta' tmienja u għoxrin elf euro (€28,000).
- d. Mill-banda l-oħra fil-kawża **Ir-Repubblika ta' Malta vs. Ahmed El Fadali Enan** deċiża minn din il-Qorti nhar it-22 t'April 2022 l-akkużat kien ġie misjub ħati tar-reat ta' assoċjazzjoni finalizzata għat-traffikar ta' droga cannabis f'Malta fl-ammont ta' mitt kilogramma (100kg) u huwa ġie kundannat għall-piena ta' ħamsa u għoxrin sena priġunerija flimkien ma multa ta' erbgħin elf euro (€40,000).
- e. Illi fid-dawl ta' din il-każistika, il-Prosekuzzjoni talbet biex f'dan il-każ il-piena applikabbli kellha tkun ta' priġunerija minn għoxrin sena l-fuq. Dan fid-dawl li ma hemmx parametri fissi stabbiliti dwar kif dawn il-Qrati jaslu għall-pieni li għandhom jiġu erogati minnhom.

Ikkunsidrat:

Għall-fini tad-determinazzjoni tal-piena f'dan il-każ, il-Qorti ħadet in konsiderazzjoni l-fatturi segwenti:

- A. Mix-xiehda tax-Xjenzat Professor Emanuel Sinagra u r-relazzjoni tiegħu rigwardanti s-sejba tad-droga msemmija, jirriżulta li din is-sejba ta' droga Cannabis kienet tikkonsisti fi blanzuni tal-Cannabis li kellha piż kumplessiv ta' ħamsa u għoxrin kilogramma (25kg) bil-purita tal-ingredjent attiv tagħha Tetrahydrocannabinol tkun ta' sebgħa fil-mija (7%), liema perċentwali kienet taqa' fil-medja ta' dak iż-żmien.
- B. L-ammont ta' droga cannabis misjuba f'dan il-każ hija, għal ġurisdizzjoni Maltija, meqjusa bħala qabda sostanzjali in kwantu instabu ħamsa u għoxrin kilogramma (25kg). Għalhekk il-potenzjal tal-ħsara li din id-droga setgħet tagħmel lil persuni li jikkonsmawha hija daqstant ieħor sostanzjali.
- C. Il-ħati ma wera ebda rimors għar-reati kommessi qabel ma ġie celebrat dan il-ġuri.
- D. Ma jirriżultax li l-ħati kien ikkollabora mal-Pulizija fl-investigazzjoni tagħhom in konnessjoni ma dan il-każ.
- E. Ma nġiebetx prova li l-ħati kien hu stess xi vittma tal-abbuż mid-droga.
- F. Ma kienx hemm xi prova li turi li l-ħati kien taħt xi pressjoni partikolari biex jikkommetti dawn id-delitti.
- G. Il-ħati ma kienx waħdu fil-kommissjoni ta' dawn id-delitti imma kien parti minn organizzazzjoni ta' persuni li ħadmu flimkien biex din id-droga setgħet tiġi mqassma f'Malta wara l-walsa tagħha u kienet intiża għas-suq Malti.
- H. Meta l-ħati ikkommetta dawn id-delitti ma jirriżultax li kien xi persuna partikularment vulnerabbli jew li kien ta' eta immatura. L-anqas ma hemm evidenza li l-ħati għandu xi disturbi mentali jew xi impediment fl-iżvilupp intellettiv tiegħu.

Mill-banda l-oħra:

- I. Illi r-reat taħt l-Ewwel Kap f'dan il-kaz ċjoe l-assocjazzjoni, serva bħala mezz biex sar ir-reat kontemplat fit-Tielet Kap ossija l-pussess kwalifikat tad-droga cannabis u għalhekk skont l-artikolu 17(h) tal-Kodiċi Kriminali, għandha tingħata l-piena biss għar-reat taħt it-Tielet Kap.
- J. Ma ġiex pruvat lil din il-Qorti li l-ħati kien xi reċidiv f'Malta jew li kellu xi precedenti oħra marbuta mal-abbuż tad-droga f'Malta.
- K. Ma jirriżultax mill-provi prodotti li l-ħati kellu xi rwol prinċipali f'din l-assocjazzjoni tant li l-Prosekuzzjoni qieset li kien ħolqa waħda minn bosta li sawru din l-assocjazzjoni ta' importazzjoni b'intenzjoni ta' spaċċ ta' droga f'Malta. Iżda l-fatt li BONANNO ma ġiex misjub ħati mill-ġurija tar-reat tal-importazzjoni tad-droga jindika li l-istess ġurija ma qiesetx li huwa kellu rwol prinċipali f'din l-assocjazzjoni, almenu żgur f'dak li kellu x'jaqsam mal-importazzjoni tagħha f'Malta.
- L. Il-mezz użat mill-ħati jew li pparteċipa fih il-ħati ma kienx xi wieħed partikularment sofistikat.
- M. Ma jirriżultax li ġiet eżerċitata xi forma ta' vjolenza fit-twertieq tar-reati jew marbuta magħhom kemm qabel kif ukoll wara l-arrest tal-ħati.
- N. Għalkemm id-droga cannabis hija xorta waħda meqjusa mill-Liġi bħala medicina perikoluża, mill-banda l-oħra jitqies li l-abbuż minn din il-kwalita ta' droga mhix waħda minn dawk li l-iżjed jagħmlu ħsara lis-saħħa tal-bniedem.
- O. Għalkemm il-kwantita ta' din id-droga misjuba hija sostanzjali għall-ġurisdizzjoni Maltija, mill-banda l-oħra l-preċentwali tal-ingredjent attiv fiha kienet taqa' fil-medja ta' dik li kienet tinstab fis-suq fiż-żmien meta ġew kommissi d-delitti f'dan il-kaz.
- P. Matul dawn l-aħħar snin kien hemm żvilupp fil-mod kif is-soċjeta Maltija u l-Legislatur Malti jħares lejn l-użu ta' din id-droga fis-sens li b'liġijiet introdotti fl-2021 il-Legislatur Malti ħa posizzjoni iżjed tolleranti lejn min ikun juża din il-kwalita tad-droga għall-użu tiegħu personali. Iżda fl-istess waqt, l-istess Legislatur żamm id tal-ħadid ma min b'xi mod jittraffika din id-droga jew jinqabad f'pussess ta' tali droga f'ċirkostanzi li juru li ma kienetx għall-użu esklussiv tal-pussessur tant li ma biddilx il-pieni ħorox għal dawk li jittraffikaw f'din

id-droga jew li jippossjedu din id-droga mhux għall-użu esklussiv tagħhom.

Q. Din il-Qorti fliet ġurisprudenza kemm reċenti kemm passata fir-rigward ta' reati li bihom ġie mixli u nstab ħati l-akkużat u dan inkluż l-istess tip ta' droga involuta kif ukoll kwantitajiet u perċentwali ta' purita tal-ingredjent attivi li jew kienu simili jew li l-Qorti qiesithom b'mod kemm jista' jkun proporzjonali – kif ukoll ħadet in-konsiderazzjoni liema fosthom kienu sentenzi mogħtija wara li l-akkużat kien ammetta ħtijietu kif ukoll dawk fejn, bħal ma ġara f'dan il-każ, l-akkużat ma ammettiex għall-akkużi miġjuba kontri; minn fejn jirriżulta b'mod ċar li f'dawk il-każijiet li fihom l-akkużati irregistraw ammissjoni bikrija, il-Qorti kienu propensi jerogaw pieni iżjed miti minn dawk erogati wara li l-akkużat jinsab ħati minn verdett ta' ġurija. Din il-Qorti ħadet kont tal-fatt li l-piena inflitta f'dawk il-każijiet, għalkemm setgħet kienet ispirata wkoll mil-qrubija fin-natura, kwalita u kwantita tad-droga involuta fihom, kienet tiegħu wkoll kont taċ-ċirkostanzi partikolari ta' kull każ b'mod li allura dawk is-sentenzi u pieni mogħtija ma jistgħux jiġu meqjusa bħala li jorbtu lil din il-Qorti fl-imposizzjoni tal-piena f'dan il-każ in kwantu anke dan il-każ għandu l-fattezzi u pekuljaritajiet tiegħu li huma diversi minn dawk imsemmija iżjed l-isfel. Iżda, anke bħala gwida għal sentenzjar idoneju, din il-Qorti ħadet kont ta' diversi sentenzi kemm dawk deċiżi minn din il-Qorti kif ukoll mill-Qorti tal-Appell Kriminali Superjuri matul iż-żmienijiet fosthom fil-kawżi **Ir-Repubblika ta' Malta vs.**

Noaman Emhemmed Ramadan El-Arnauti, deċiża nhar it-22 t'April 2004 (Appell Superjuri);

Ali Aibrahim Algaoud, deċiża fl-20 ta' Mejju 2004 (Appell Superjuri);

Anthony Camilleri, deċiża nhar il-5 ta' Mejju 2005 (Appell Superjuri);

Walter John Cassar, deċiża nhar l-4 t'Ottubru 2007 (Appell Superjuri);

Roberto Conte, deċiża nhar l-10 ta' Jannar 2008;

Alex Mallia, deċiża nhar id-19 ta' Ġunju 2008 (Appell Superjuri);

Rida Shoaib, deċiża nhar il-15 ta' Jannar 2009 (Appell Superjuri);

Anthony Seychell, deċiża nhar it-12 ta' Marzu 2009;

Paul Muscat, deċiża nhar it-28 ta' Diċembru 2009 (Appell Superjuri);

Joseph Mifsud, deċiża nhar it-2 ta' Settembru 2010 (Appell Superjuri);

Joseph Zerafa, deċiża nhar il-15 ta' Diċembru 2015 (Appell Superjuri);
Andrea Zammit, deċiża nhar it-12 ta' Jannar 2016 (Appell Superjuri);
Christian Grech, deċiża nhar it-28 ta' Jannar 2016 (Appell Superjuri);
Mamadi Keita, deċiża nhar is-6 t'April 2016;
Silvio Apap et, deċiża nhar it-30 ta' Novembru 2017 (Appell Superjuri);
Shaibu Mohamed, deċiża nhar l-1 ta' Marzu 2022;
Ahmed El Fadali Enan, deċiża nhar it-22 t'April 2022;
Gaetano Campailla, deċiża nhar is-27 ta' Frar 2023.

R. Anke jekk BONANNO ġie meħlus mit-tieni kap ossija mir-reat tal-importazzjoni, il-piena għall-kumplament tar-reati kontestati lilu u li tagħhom ġie misjub ħati xorta tibqa', bħala regola, l-priġunerija għall-ghomor u l-multa relattiva ta' mhux inqas minn €2,329.37 izda mhux izjed minn €116,468.67. Izda l-istess Liġi tipprefiġġi li meta l-verdett tal-ġuri ma jkunx unanimu – kif huwa dan il-każ - kif ukoll meta l-Qorti tkun tal-fehma li l-kwantita' tal-medicina involuta fir-reat u ċ-ċirkostanzi kollha tar-reat, il-piena ta' priġunerija għal dik ta' ghomor ma tkunx dik xierqa, l-persuna misjuba ħatja tkun suġġetta għall-piena ta' priġunerija għall-żmien ta' mhux inqas minn erba' snin izda mhux izjed minn tletin sena u multa ta' mhux inqas minn €2,329.37 izda mhux izjed minn €116,468.67.

S. Għalkemm il-Prosekuzzjoni għandha raġun tikkritika l-fatt li fil-ġurisdizzjoni Maltija ma hawnx politika ta' sentenzjar li hija formalizzata, mill-banda l-oħra hemm kriterji ċari li joħroġu mill-ġurisprudenza dwar dawk il-fatturi li l-Qrati Maltin għandhom jieħdu in konsiderazzjoni meta jiġu biex jerogaw il-pieni f'każ ta' sejbien ta' ħtija. Fost dawn il-konsiderazzjonijiet hemm dawk li din il-Qorti elaborat iżjed il-fuq f'din is-sentenza. Din il-Qorti temmen li f'dan il-każ ukoll, għalkemm trid tinżamm forma ta' proporzjonalita ma sentenzi oħra li ingħataw minn dawn il-Qrati fil-passat, ma tistax ma tiegħux kont tal-fattispecie tal-każ.

DECIDE

Wara li qieset dan kollu, u wara li rat l-artikoli 2, 8(d)(e), 20, 22(1)(a)(f)(1A)(1B)(2)(a)(i)(aa)(bb)(3A), 24A u 26 tal-Ordinanza dwar il-

Mediċini Perikolużi, u r-regoli 2, 8, 9 u 16 tar-Regoli tal-1939 għall-Kontroll Intern tal-Mediċini Perikolużi (G.N. 292/39), u l-artikoli 17(h), 20, 22, 23, 23A, 23B, 23C u 533 tal-Kodiċi Kriminali tikkundanna lill-ħati Davide BONANNO għall-piena ta' tmintax (18) il-sena prigunerija, u għall-multa kompllessiva ta' tmienja u tletin elf ewro (€38,000) li jekk ma titħallasx puntwalment tiġi konvertita f'terminu ulterjuri ta' tmintax (18) il-xahar prigunerija kif ukoll li jħallas is-somma ta' ħamest elef mitejn tlieta u erbgħin ewro u tliet ċenteżmi (€5243.03) import tal-ispejjeż tal-perizji li jekk ma jitħallsux fi żmien xahar, jiġu konvertiti f'terminu ta' prigunerija skond il-liġi.

Tordna ukoll il-konfiska favur il-Gvern ta' Malta tal-oġġetti kollha li dwarhom saru r-reati u l-konfiska favur il-Gvern ta' Malta ta' kull flejjes jew proprjeta' mobbli w immobbli oħra tal-ħati.

Finalment, sakemm l-Avukat Generali ma jindikax b'nota - li għandha tiġi preżentata fi żmien ħmistax il-jum mil-lum - li d-droga esebita hija meħtieġa in konnessjoni ma xi proċeduri kriminali kontra terzi persuni, tordna li d-droga kollha esebita u l-affarijiet li għandhom x'jaqsmu magħha jiġu distrutti taħt is-sorveljanza diretta tad-Deputat Registratur ta' din il-Qorti, li għandha tagħmel verbal ta' tali distruzzjoni u għib u konjizzjoni ta' din il-Qorti b'nota appożita li kopja tagħha tiġi notifikata lill-Avukat Ġenerali u lill-ħati.

**Aaron M. Bugeja,
Imħallef**